

Nūmera Togipepa

| | | |
|--|--|--|
| | | |
|--|--|--|



MĀLŌ TŪTO'ATASI O SĀMOA
MATĀGALUEGA O Ā'OGA, TA'ALOGA & AGANU'U

Nūmera Su'e

| | | | |
|--|--|--|--|
| | | | |
|--|--|--|--|

SU'EGA AOAQ – TAUSAGA 8

GAGANA SĀMOA

2008

PEPA FESILI ma TALI

TAIMI FA'ATŪLAGAINA: 2 ITŪLĀ

AOFA'IGA O TOGI: 100

E TOLU VĀEGA o le Su'ega. 'Ia tali 'uma VĀEGA e tolu.

- VĀEGA A - TALI FILIFILI 50 TOGI
- VĀEGA E - TALI PUPU'U 35 TOGI
- VĀEGA I - TALI 'U'UMI 15 TOGI

FA'ATONUGA:

- 'AUA LE SUSU'EINA LE PEPA SE'IA FAI ATU LE FAISU'EGA.
- Tusi lau Nūmera Su'e i pusa 'olo'o i luga i le tulimanu taumatau ma le Itūlau Gagau i tua.
- Tusi le Nūmera o le Togipepa i pusa 'olo'o i luga i le tulimanu tauagavale.
- Tali fesili o le VĀEGA A i luga o le Itūlau Gagau.
- Tali fesili o le VĀEGA E i avanoa 'ua saunia.
- Tusi le VĀEGA I i Itūlau vasevase 'ua saunia.
- Siaki le Pepa po o 'ātoa 'uma Itūlau e 1 i le 17 ma le Itūlau Gagau 'olo'o i tua.

| VĀEGA | TOGI |
|--------|------|
| A | |
| E | |
| I | |
| AOFA'I | |

VĀEGA A:

TALI FILIFILI

(50 TOGI)

Fa'atonuga:

- Tali 'uma fesili 1 – 50 i le Itūlau Gagau i le pito i tua o le Pepa lenei.
- Filifili le tali aupito i sa'o ma talafeagai mo fesili, 'ona tusi lea o le mata'itusi i totonu o le pusa 'ua saunia.
- 'A 'e mana'o e sui lau tali, 'ona fa'alēaogā lea o lau tali muamua 'ae toe tusi lau tali fou i tafatafa o le pusa fa'apēnei: I.

Faitaugālulu 1

- **Faitau mae'a le tala 'ia mālamalama 'ona tali lea o Fesili 1 – 10.**

Na ulufale Sose i le Tausaga 2 'ua fitu ona tausaga. Na i'u lona taumafai i le Tausaga 12 'ona e lē matuā mālosi lona māfaufau. Peita'i o lana āmio solia ma le tauagafau, ō fa'atasi ma lona lālelei, na 'avea ma ala e tōsina 'uma i ai māfaufau ma va'aiga a tagata, 'aemaise o le tupulaga talavou.

O nai ona mātua, e limavāivai, 'ae nūmera tasi i le tautuaina o le galuega a le Atua i totonu o le afio'aga. O le māfua'aga fo'i lea o le nofo ai o Sose i le maota o le galuega ma tautua le fa'afeagaiga ma le faletua, e ui lava 'ina **ausage** lona 'āiga.

E sefulu tausaga o faia pea lea tautua e Sose, e **aunoa ma se peau e laga pe sala fo'i se pati**, 'ae na'o le fa'a'amu'ia i ai o tagata 'ona o lana tautua matavela. Na fa'aipoipo atu i le a'oa'o fa'ato'ā i'u mai Mālua 'ina 'ua luasefuluvalu ona tausaga ma tōfia ai e gālulue i Aotearoa.

"Talofa e, 'ua inu Lua ma Sia i la la tautua lotu faifai pea." O le tala lea a tagata 'uma o le nu'u.

1. O le ā le matua o Sose na 'uma ai lana ā'oga?

- A. 14 tausaga
- E. 12 tausaga
- I. 17 tausaga
- O. 9 tausaga

2. 'Aiseā na tu'ua ai e Sose le ā'oga?

- A. E vāivai
- E. 'Ua matua
- I. Lima vāivai ona mātua
- O. Fia tautua i le faife'au

3. O ai na sili 'ona tōsina lagona 'iā Sose?

- A. Matai 'o le nu'u
- E. Fānau tama ma teine
- I. Faife'au ma lona faletua
- O. Tagata 'uma o le nu'u

4. O Sose o se tama'ita'i āmio solia. O le ā lona uiga?
- A. Fiafia e fealua'i
 - E. Āmio pa'a'ā
 - I. Tali'upu
 - O. Āmio lelei
5. O Sia ma Lua, o
- A. mātua o Sose.
 - E. le faife'au ma lona faletua.
 - I. mātua o le a'oa'o Mālua.
 - O. le uso ma le tuagane.
6. Na nofo Sose i le maota o le fa'afeagaiga 'ona
- A. o le āmio solia.
 - E. o se alo o le fa'afeagaiga.
 - I. o le tautua lotu a ona mātua.
 - O. sa fai ma tama a le faife'au ma le faletua.
7. O le ā tonu le uiga o le 'upu 'olo'o vase lalo i le palakalafa lonalua?
- A. Ālolofa
 - E. Mātitiva
 - I. To'agaogao
 - O. Vāivai le māfafau
8. O fea le atunu'u 'olo'o gālulue ai Sose ma lona ali'i?
- A. Niu Sila
 - E. Sāmoa
 - I. 'Ausetalia
 - O. 'Amerika
9. "**Aunoa ma se peau e laga pe sala fo'i se pati.**" O le ā lona uiga?
- A. Fa'alētonu le pati a le 'aufaipese
 - E. 'Ua leai ni peau o le sami
 - I. Leai se aga fa'alētonu
 - O. Leai se uō
10. O lēfea o fa'a'upuga nei e tali tutusa ma le fa'a'upuga '**tautua matavela**' ?
- A. Tautua gutuā
 - E. Tautua fa'amāoni
 - I. Tautua fiamatai
 - O. Tautua pa'ō

Faitaugālalu 2

- **Faitau 'ia mālamalama le tala 'ona filifili lea o tali mo Fesili 11 – 18.**

E leai se tama po o se teine na fa'afeto'aia le masausau o le māfaufau o Lima, e 'āmata mai i le Vasega Tasi se'ia o'o i le Vasega Valu; o lona tūlaga lava o le sili.

Na ulufale i le Kolisi o 'Āvele i le 1993. E fa'ai'u ane lona ulua'i tausaga, e lē suia lava lona tūlaga. O le aso o le fa'amanuia na fa'ate'ia tagata 'uma na 'auai i le maona a'e o le i'uleo, "Oi, se leaga o tama o le matāmatagi e popoto. Mai lava i le fa'ato'ā ā'oga o Lima o lona tūlaga lava lea. O ia lea 'ole'ā ea ai lo matou pologa. 'Anusā 'ua 'uma tupe i mea fai o le lotu ma le nu'u." O le agiagi lea a Lina le tinā o Lima. Fai mai si a'u uō o Motu, "Salapu, fa'alogo atu fo'i i saunoga a si tinā. Masalo 'ua galo i si tinā 'upu o le Tusi, "O le Aso e 'ata ai ma le Aso e tagi ai."

'Ua fefete le pīpī, 'ua lē iloga se vaipanoa e tala'i ai e le lo'omatua le atamai o lana tama. O le tama fo'i o Lima, 'ua pei e lele i ona vī'iga nei 'ua fai e lona tinā.

Na ulufale i le Papa i Galagala i le 1998 ma 'ua ātili ai fa'iga a le lo'omatua o Lina, 'ua o'o lava i tagata e lē māsani ai. I le tausaga fa'ai'u o Lima, na fīu lona tinā e fa'alogo le igoa o lana tama. E le'i fa'au'u ma na gata ai fo'i lona taumafai.

Na vave 'ona 'ou manatua 'upu a si a'u uō ma 'ou fa'apea ifo i lo'u loto, "Tālofa, 'ua saluvale lauta'amū a Ā'opo."

11. O le ā se ulutala e sili 'ona talafeagai ma le 'autū?
- A. O le Tama Fa'aea Pologa
 - E. Fa'amoemoega Faivavale
 - I. O Lina le Tinā Alofa
 - O. O le Fa'amanuia
12. O le uiga o le fa'a'upuga 'olo'o vase i le palakalafa tolu, o le
- A. lāpo'a le lo'omatua.
 - E. fiafia le tinā o Lima.
 - I. oso le mimita.
 - O. lāpo'a le pīpī.
13. O le ōlaga ā'oga 'ātoa o le tama i le Tūlagalua, o su'ega 'uma lava, e
- A. ulu lava ia te ia.
 - E. fa'alētonu ai lava.
 - I. uliva'a ai lava.
 - O. toetoe lava a sili.

14. O le Papa i Galagala 'olo'o tā'ua i le tala, o le ā lea?
- A. Nu'u
 - E. Taulaga
 - I. Nofotumau
 - O. Iunivesitē
15. O fea o fa'a'upuga nei e sa'o?
- A. E le'i 'auai Motu i le fa'au'uga a le Iunivesitē.
 - E. E le'i 'auai Salapu i le fa'au'uga a 'Āvele.
 - I. E le'i sili Lima i le Tausaga 9.
 - O. Na fa'ai'uina manuia le taumafai o Lima.
16. O 'upu a le Tusi, "O Aso e 'ata ai ma Aso e tagi ai." O le ā le tusi?
- A. Tusi Lesona
 - E. Tusi iā 'Āvele
 - I. Tusi Ā'oga
 - O. Tusi Pa'ia
17. O Ā'opo o le nu'u o
- A. Savai'i.
 - E. Manono.
 - I. Apolima.
 - O. 'Upolu.
18. O ai na tāla'i i ai e Lina le atamai o lana tama?
- A. O tagata o lona nu'u.
 - E. O mātua o tamaiti 'Āvele.
 - I. O tagata o lana 'Ekālēsia.
 - O. So'o se tagata e talanoa i ai.
19. O _____ na tūsia le tala.
- A. Lima
 - E. Lina
 - I. Salapu
 - O. Motu
20. E le'i fa'au'uina Lima i _____.
- A. 'Āvele.
 - E. Mālua
 - I. Ā'oga Tūlagalua
 - O. le Iunivesitē

Faitaugālalu 3

- **Faitau le Solo 'ia mālamalama lelei 'ona tali lea i Fesili 21 – 25.**

E! Le La'i se'i e agi e 'aumai,
 Se tali mo 'ita lē 'ua vāivai.
 'Ua so'o tagisia itū e fa o le lalolagi,
 Pagā o lea, 'ua lē maua se fesoasoani.

'Ua 'ou fo'i mai i fetū o le lagi,
E lē utu lava loimata o le tagi.
 Sa'ili atu i atumauga ma le gātaifale,
 Tauau a pei 'ita o se vale.

Si o'u tinā 'ua leva 'ona ma lē māfuta,
 'Ua malaga i le nu'u e galo ai mea 'uma.
 Le fafine mau'oa 'ua so'ona fai 'ita pei se pologa,
 Talu lo'u tamā i le toe fia faiaivā.

21. 'Olo'o fia maua e le tuisolo se
- A. tinā.
 - E. tamā.
 - I. tupe.
 - O. mapusaga.
22. O fea lona tinā?
 'Ua _____.
- A. malaga i atunu'u 'ese
 - E. sola 'ese ma le 'āiga
 - I. tuli e lona tamā
 - O. maliu
23. "E lē utu lava loimata o le tagi." O lona uiga
- A. e lē mafai 'ona utu i se fagu.
 - E. e 'o'ona loimata o le tagi.
 - I. e lē mātū loimata.
 - O. 'ua leai ni loimata.
24. 'Ua māfua 'ona pologa le tuisolo 'ona 'ua
- A. maliu si ona tinā
 - E. leai sona tamā
 - I. pei ia o se vale
 - O. toe fai le to'alua o lona tamā

25. O le La'i o le
- A. matagi.
 - E. Atua o tagata pologa.
 - I. tinā o le tuisisolo.
 - O. fafine mau'oa.

Fa'atonuga: Filifili mata'itusi o iai tali sa'o mo Fesili 26 - 35.

26. Na ta'i le sua a le ti'ākono toea'ina i le alafā. O le ā le alafā?
- A. Povi
 - E. Pusa pīsupo
 - I. Pusa 'ēleni
 - O. Manufata
27. O lēfea o 'upu nei e lē o se fasi'upu fa'ai'u le **'aga**?
- A. māfua'aga
 - E. sola'aga
 - I. fa'ato'aga
 - O. mata'aga
28. Sa lapata'ia e le pulenu'u i lātou 'olo'o fa'aa'eina le tai. O ai lātou?
- A. 'Auta'a'alo
 - E. 'Aufaifaiva
 - I. 'Augālulue i le vao
 - O. 'Auā'o'oga
29. Mālō i lau susuga i le tautai o le ala. O ai e fa'asino i ai le fuaitau 'olo'o vase?
- A. 'Aveta'avale
 - E. Tu'ua 'o le nu'u
 - I. Fa'afeagaiga
 - O. Faifaiva
30. O lēfea o taumafa nei e fa'aaogā ai le **lapa** i lona gaosiga?
- A. Vaisalo
 - E. Supoesi
 - I. Fa'ausi
 - O. Taufolo

31. O lēfea 'upu 'olo'o vaseina e fasi'upu 'āmata ai le 'fa'a' ?
- A. "Fa'afetai lava le agalelei."
 E. "Fa'avave atu e 'aumi ni lautī."
 I. "Na fa'afuase'i lana malaga."
 O. "O le malaga fa'apitoa a le Lady Sāmoa."
32. "Vae atu lau susuga i le tofi, sa 'ou alu atu e tali nai mea i ga'utā." O fea sa iai lē 'olo'o tautala?
- A. Fagapua'a
 E. Fagamoā
 I. Fagapovi
 O. Fagamanu
33. O le magālafu o le
- A. manu o le lafu.
 E. fa'atafuna.
 I. ta'igafi.
 O. umukuka.
34. O lēfea o 'upu nei e lē o se vaogagana o le maliu?
- A. Pale
 E. 'Aitagi
 I. Falelauasi
 O. Fā'āgātama
35. O le alofaga, o le faiva e fai i
- A. luga o le ā'au.
 E. tuā'au i le moana sausau.
 I. le matāfaga oneone.
 O. le aloalo loloto.

| |
|---|
| <p>Fa'atonuga: Filifili le Vāega o le Gagana e iai 'upu 'olo'o vase mo Fesili 36 – 40.</p> |
|---|

36. 'Ua matuā gaulele le vae o si manulele.
- A. Suinauna
 E. Nauna
 I. Soāveape
 O. Muānauna
37. Na fa'anoanoa Sione 'ina 'ua gau lana leitio.
- A. 'Upusoso'o
 E. Nauna
 I. Veape
 O. 'Upu fa'atōsina

38. 'Ua lē o'o se ta'aloga nānei.

- A. Malamala tete'e
- E. Soāveape
- I. Veape
- O. Muānauna

39. O le tamaloa lāpo'a na 'aveina le ta'avale.

- A. Fui'upu fa'asinonauna
- E. Veape galuea'ina
- I. Fui'upu nauna
- O. Fui'upu veape

40. " 'Ave le āfifī lenā iā Moso."

- A. 'Upusoso'o
- E. Muānauna
- I. Fa'asinonauna
- O. 'Upu o faiā

Fa'atonuga: Filifili le tali sa'o e sa'olelei ai le fuai'upu mo Fesili 41 – 45.

41. “Sau ma ‘aumai _____penitala fa’amolemole.”

- A. sata
- E. sona
- I. sota
- O. lota

42. O le ʻŪʻoimata o le tuagane lona _____.

- A. tinā
- E. tamā
- I. tuafafine
- O. uso māsaaga

43. ‘Ua tauau lava ‘ina mou atu le fa’aaogāga o le _____ i ‘ēleiga.

- A. 'oa
- E. 'ōā
- I. 'o'a
- O. oa

44. ‘Āfai o le Sua Taute, ‘ave muamua le _____.

- A. ‘ietoga
- E. vailolo
- I. fa’avevela
- O. ta’ailepaepae

45. “Fa’amolemole, taumā le niu ma ‘aua le fa’amāsimā leaga o _____ e fai.”
- A. lu’aufui
E. le miti
I. le vaisū
O. lu

Fa'atonuga: Filifili le mata'itusi 'olo'o iai le 'upu sa'o mo le Fesili 46.

46. E ‘ese ma le _____ o le pupula a le faiā’oga.
- A. pau
E. paū
I. pa’u
O. pa’ū

Fa'atonuga: Filifili le gagana tusi sa'o o le gagana tautala 'olo'o vase lalo o le Fesili 47.

“O lea **la’a** fai la matou mea’ai.”

47. A. le ‘a
E. le ‘ā
I. o le ’ā
O. ‘ole’ā

Fa'atonuga: Filifili 'upu fa'avae o 'upu 'olo'o vase lalo i Fesili 48 – 50.

48. 'Ua **fa'aeaina** le ‘ekālēsia 'ona o le gālulue fa'atasi 'uma o tagata.
- A. fa'aea
E. ea
I. a'ea
O. fa'aeaea
49. O le **fa'atumutumuga** o māfaufau o mātua 'ia manuia fānau.
- A. tumutumu
E. fa'atumu
I. tumu
O. fa'atumutumu
50. 'Ua faigatā nei aso i **fegāsoloa'iga** o ta'avale afi.
- A. fegāsoloa'i
E. soloa'iga
I. gāsolo
O. solo

VĀEGA E:

TALI PUPU'U

(35 TOGI)

Fa'atonuga: Tali fesili o le vāega lenei i avanoa 'ua saunia.

- Tusi tau o 'upu fa'afeagai o 'upu 'olo'o vase i le fuai'upu lenei.

1. 'Ua sa'oloto le atunu'u 'ona o le taugōfie o le soifuaga.

(a) sa'oloto _____

(e) taugōfie _____ **2 togi**

- Tusi le 'upu sa'o e fa'a'uma ai le fuaitau lenei.

2. 'Ua tini pā'ō le uto e pei o le faiva o _____ **1 togi**

- Tali fesili e lua o i lalo, e fa'atatau i le fuai'upu lea.

3. E 'ofufā ma le fituga'ofu le tāga a lo'u tamā.

(a) E fia 'ofu pe 'ā tusi i fuainūmera? _____

(e) O ā 'ofu? _____ **2 togi**

- Toe tusi le fuai'upu lea i le Taimi Nei.

4. Sa fai le fono a faiā'oga ma na ta'ita'i e le asiasiā'oga.

_____ **2 togi**

- Toe fa'atūlaga sa'o 'upu o le fuaitau lea ia sa'o ai le uiga, ma tusi i lalo.

5. fa'ai'a po o le Tō'ai

_____ **1 togi**


- Tu'u sa'o fa'ailoga o le fa'amamafa ma le komaliliu pe 'ā mo'omia i 'upu 'olo'o vase lalo, 'ina 'ia maua tonu uiga 'olo'o fa'aaogāina.

6. O le oioi o le pasi na featai ai le pasese.

(a) oioi _____

(e) featai _____ **2 togi**

Itūlau 11



- **O le ā le taimi o le fuaitau lenei?**

7. “ Lua te ō mai ‘avatu le fagafao.”

_____ **1 togi**

8. O le i'a o le sami e iai ona sagāmuli o le

_____ **1 togi**

9. O 'oe Seti e te tū i le se'eulu pe 'ā tātou talitua'ā. O le ā le ta'alogā 'ole'ā fai?

_____ **1 togi**

- **Tu'u i ai Fa'ailoga o Tusitusiga ma Mata'itusi Lāpopo'a 'ina 'ia sa'o lelei le fuai'upu lea. Tusi le fuai'upu.**

10. sina e te alu i apia

_____ **4 togi**

11. O le malauli na vaelua e tali ai le sua a le faife'au ma le a'oa'o fesoasoani.
O le ā le vāega na 'ave i le a'oa'o fesoasoani?

_____ **1 togi**

- **Tusi tau o 'upu fa'aaloalo o 'upu 'olo'o vase lalo.**

12. O le tutuli o si ali'i na lē lagona ai le tautalaga a le tupu.

(a) tutuli _____


(e) tautalaga _____ **2 togi**

- **Tusi tau o 'upu sa'o e fa'atumu ai avanoa o Fesili 13 ma le 14.**

13. 'Ua fō'i le malaga 'ua fata luga, _____ i au fa'aaloaloga. **1 togi**

14. O le _____ ma le _____ na fa'aaogā
e le toea'ina e sasa ai ana matofi. (Tusi mai meafaigaluega sa'o e tatau 'ona fa'aaogā). **2 togi**

Itūlau 12



- **Toe tusi i le Tuale.**

15. "Sau 'inā alu."

_____ **2 togi**

16. A fa'asoa se ta'ailepaepae, o le vāega tāua o le _____

1 togi

- **Tusi tau o 'upu fa'aaloalo o 'upu 'olo'o vaseina i le fuai'upu'**

17. 'Ua tīgāina le ma'i o le faife'au.

_____ **3 togi**

- **Fa'atūlaga sa'o le gaosiga o le Ooloo. Tusi tau o le mata'itusi.**

18. (a) Vau fa'atasi ologāfa'i ma sina pe'epe'e.

(e) Fa'avela i le suāvai.

(i) Olo fa'i i le lapa i luga o ni laufa'i mamā.

(o) Fofoe fa'i mātutua, pata Sāmoa po o fa'i Sāmoa.


(u) Āfifi fa'afai'ai i laufa'i laulelei 'ua 'uma 'ona lalagi ma tapeleni i lau'ulu.

5 togi

19. Na sau lo'u tamā ananafi.

O le vāega o le gagana e iai le 'upu 'olo'o vase o le _____

1 togi



VĀEGA I:**TUSITUSIGA****(15 TOGI)****Fa'atonuga:**

- E LUA vāega o le fesili leni.
 - (i) Tusigātusi
 - (ii) Tusigātala
- 'Ia tali 'uma vāega nei e lua.
- Fa'aaogā avanoa 'ua tu'uina atu e tali ai fesili.

(i) TUSIGĀTUSI

O 'oe o Sina Tau. E te ā'oga i lou lava nu'u o Fa'atūlauniu. Tusi sau Tusi Fa'anoi i lou faiā'oga o Su'i Uta, 'ua 'ē lē ā'oga 'ona o le ma'i o lou tamā. O le aso leni 'olo'o tusi ai

5 togi**(ii) TUSIGĀTALA**

- Filifili se Ulutala se tasi 'ona tusi lea i ai o sau tala.
- Tusitusi lelei ma manino.
- Vaevae ou manatu i palakalafa

10 togi**Ulutala**

1. E ā Ulu Tāfega 'ae Selefutia ai Vaisigano.
2. Faiga o le Suafa'i.
3. O Ta'alogā o le Olimipeka.
4. O le Lama a lo'u Tamā.
5. 'Ole'ā Sui Itūala e Feoa'i ai.
6. O lā tā Gagana, e Iloa ai Tā'ua.

ITŪLAU GAGAU

Nūmera Su'e

| | | | |
|--|--|--|--|
| | | | |
|--|--|--|--|

VĀEGA A:

TALI FILIFILI

50 TOGI

| | | | | | | | | | |
|-----|--------------------------|-----|--------------------------|-----|--------------------------|-----|--------------------------|-----|--------------------------|
| 1. | <input type="checkbox"/> | 11. | <input type="checkbox"/> | 21. | <input type="checkbox"/> | 31. | <input type="checkbox"/> | 41. | <input type="checkbox"/> |
| 2. | <input type="checkbox"/> | 12. | <input type="checkbox"/> | 22. | <input type="checkbox"/> | 32. | <input type="checkbox"/> | 42. | <input type="checkbox"/> |
| 3. | <input type="checkbox"/> | 13. | <input type="checkbox"/> | 23. | <input type="checkbox"/> | 33. | <input type="checkbox"/> | 43. | <input type="checkbox"/> |
| 4. | <input type="checkbox"/> | 14. | <input type="checkbox"/> | 24. | <input type="checkbox"/> | 34. | <input type="checkbox"/> | 44. | <input type="checkbox"/> |
| 5. | <input type="checkbox"/> | 15. | <input type="checkbox"/> | 25. | <input type="checkbox"/> | 35. | <input type="checkbox"/> | 45. | <input type="checkbox"/> |
| 6. | <input type="checkbox"/> | 16. | <input type="checkbox"/> | 26. | <input type="checkbox"/> | 36. | <input type="checkbox"/> | 46. | <input type="checkbox"/> |
| 7. | <input type="checkbox"/> | 17. | <input type="checkbox"/> | 27. | <input type="checkbox"/> | 37. | <input type="checkbox"/> | 47. | <input type="checkbox"/> |
| 8. | <input type="checkbox"/> | 18. | <input type="checkbox"/> | 28. | <input type="checkbox"/> | 38. | <input type="checkbox"/> | 48. | <input type="checkbox"/> |
| 9. | <input type="checkbox"/> | 19. | <input type="checkbox"/> | 29. | <input type="checkbox"/> | 39. | <input type="checkbox"/> | 49. | <input type="checkbox"/> |
| 10. | <input type="checkbox"/> | 20. | <input type="checkbox"/> | 30. | <input type="checkbox"/> | 40. | <input type="checkbox"/> | 50. | <input type="checkbox"/> |

TOGI =

